

## **UKA NKE IRI NA ISII N’OGE NA-ADANYEGHI N’EMUME, AFO NKE ABUO**

### **EKPERE MMEGHE:**

Onyenweanyi, biko, meere anyi bu ndi ezi na ulo Gi ebere. Were obi oma Gi mubaara anyi onyinye nke amara Gi. Meenu ka anyi na-eji okwukwe, nchekwube na ihunanya na-ekpo oku, na-eke Gi mgbe nile; anyi ewee kwusie ike n’itu anya obibia Gi site n’idebe iwu Gi. Site n’Onyenweanyi Jesu Kristi....**AMEN.**

### **IHE OGUGU NKE MBU:** Jeremaya 23:1-6

#### **Ihe ogugu e wetara n’Akwukwo Onye Amuma Jeremaya**

Onyenweanyi kwuru si: “Ahuhu diri ndi nche aturu ahu na-edufu igwe aturu M, na-achusa ha n’ogbo aturu M. N’ihi ya, lee ihe Onyeanyeanyi Chineke nke Izrel jiri kwugide ndi nche aturu ahu na-echekwaba ndi nke M bu Izrel. “Unu achusaala igwe aturu M. Unu achufuole umu aturu M. Unu elekwaghi ha anya nke oma. Ma aga M eji aka m taa unu ahuhu maka agwa ojoo unu. Aga M esi n’ala nile M tusasiri ha, ji aka M kpokotakwa igwe aturu M foronu, biakwa kpoghachie ha azu n’ebe ha na-akpa nri. Ebe ahu ka ha ga-ano amuba mmaji kwuru mmaji. Aga M eji aka M hotara ha ndi nche aturu ga-akpachapuru ha anya, ka egwu na ima jijiji gharakwa idi ozo n’ebe ha no. O nweghikwa nke o bula n’ime ha ga-efu efu, o bu Onyenweanyi na-ekwu ihe a.” Onyenweanyi kwuru si: “Lee anya, oge n-abia mgbe M ga-eme ka ome osisi ezi omume pulitere Devid. Dika eze, O ga-eji ezigbo uche achikwaba ndi nke M. O ga-akwuba aka oto mee ihe ziri ezi n’ala ahu. N’oge Ya, a ga-azoputa Juda. Izrel eberikwa n’udo. Lee aha ha ga-akpo Ya: “Onyenweanyi na ezi omume anyi.”

**Okwu nke Oseburuwa** Ekene diri Chukwu.

### **ABUOMA NA AZIZA YA:** Ps.23:1-3, 22 Az.1

#### **Az: Dinwenu bu onye nchem, o nwekwaghi ihe m ga-acho.**

1. Dinwenu bu onye nche m, o nwekwaghi ihe m ga-acho. Ebe ahilia ndu juru eju ka O na-enye m ezumike. O na-eduga m n’agiga mmiri ka m zuru ike, biakwa na-agba m ume ka m kute ume ndu. **Aziza.**
2. O na-eduzi m n’uzo ziri ezi n’ihi aha Ya. O burugodu na m na-aga na ndagwurugwu ochichiri, egwu o bula agaghi atu m. N’ihi na I ji mkpara na ngu Gi noro m n’akuku, iji gbaa m ume. **Aziza.**
3. I ji aka Gi kwadoro m oriri nke m ga-eri n’ihu ndi iro m. I ji aka Gi tee m ude n’isi. Iko mmanya m ejula n’onu. **Aziza.**
4. So idimma na obi oma Gi ga na-eso m n’ubochi ndu m nile. Aga m ebi n’ulo nke Onyenweanyi ebighi ebi ebighi ebi. **Aziza.**

### **IHE OGUGU NKE ABUO:** Efesos 2:13-18

#### **Ihe ogugu e wetara n’Akwukwo Ozi Pol di aso degaara ndi Efesos**

Ma ugbo a, n’ime Kristi Jesu unu ndi nobu n’ebe di anya na mgbe gara aga ka Chineke wetara nso n’ime onwu Kristi. N’ihi na Kristi n’onwu Ya wetaara anyi udo, site n’ime ka ndi Juu na ndi mba ozo buru otu ndi. N’onwu Ya, O jiri ahu Ya kwada mgbidi nke nkewa ahu, nke na-akpo oke na-eweta iro n’etiti ndi Juu na ndi mba ozo. O jiri ahu Ya kagbuo iwu ndi Juu nile, biakwa mee ka omenala na ukpuru ha ghara idi ire; iji were anyi bu mmadu abuo meputa otu mmadu ohuru, n’ime onwe Ya. O mere ka udo di, site

n'ikpezi ihe di n'agbata anyi abuo na Chineke n'ime otu ahu, biakwa site n'obe Ya gbuo iro ahu di n'etiti ndi Juu na ndi mba ozo. Kristi biara, zisaara unu bu ndi bi na-ebe di anya na unu bu ndi no nso ozi oma nke udo. O bu site na Kristi, ka anyi ji nwee ike isite n'otu Mmuo Nso ahu rute n'ihu Chukwu Nna.

**Okwu nke Oseburuwa** Ekene diri Chukwu

**ALELUYA:** Jon 10:27

*Aleluya, Aleluya!* Onyenweanyi kwuru si: Aturu M na-ege nti n'olu M. Ama M ha. Ha na-esokwa M. *Aleluya!*

**OZIOMA:** Mak 6:30-34

**Ihe ogugu nke a si n'Ozioma di aso nke Mak dere**

Umuazu Jesu loghachiri, wee kooro Ya ihe nile ha mere na ihe nile ha kuziri. O wee si ha: "Bianu n'ebe dara juu, ka unu zurute ike". O kwuru nke a n'ihu na ndi mmadu na-abia n'igwe n'igwe, na alakwa, nke mere na ha enweghi ohere o bula iri ihe. Nani Jesu na Umuazu Ya weere ugbo mmiri gawa ebe dara juu. Ndi mmadu huru mgbe ha na-apu. Ufodu matara ebe ha na-eje. Ndi si n'obodo dum gbara ebe ahu gburugburu jiri oso na ije buru ha uzo rute ebe ha na-aga. Mgbe Jesus putara n'ugbo mmiri, O huru nnukwu igwe mmadu, wee meere ha ebere; maka na ha ghasara ka aturu na-enweghi onye nche. O wee malite ikuziri ha otutu ihe.

**Ozioma nke Oseburuwa** Otiti diri Gi, Kristi.

**EKPERE NHUNYE:**

Chineke anyi, I doola so otu aja a zuru oke aso were ya dochie anya otutu aja nke agba ochie. Biko, nara aja nke ndi ezi na ulo Gi ji obi ocha na-ebutere Gi. Gozie ya dika I si gozie aja Ebel. Dookwa ya aso. Mee ka onyinye onye o bula n'ime anyi na-ebute maka otito nke ebube eze Gi, wetara mmadu nile nzoputa. Site na Kristi Onyenweanyi.....  
...AMEN.

**EKPERE A NATACHAA ORIRI NSO:**

Onyenweanyi, were ebere nonyere anyi bu ndi nke Gi. I werela ihe omimi nke eluigwe zuo anyi. Biko, nye anyi amara nke ga-enyere anyi aka ihapu ochie uzo nke anyiga, wee bibezi ndu ohuru. Site na Kristi Onyenweanyi.....AMEN.